



ಮೆಕ್ಸಿಕನ್ ಪೈನಾಪಲ್

ಹವಾಯಿ ದ್ವೀಪದಲ್ಲಿ ಮತ್ತು ದಕ್ಷಿಣ ಅಮೆರಿಕದ ಕಾಡುಗಳಲ್ಲಿ ಕಂಡುಬರುವ 'ಮೆಕ್ಸಿಕನ್ ಪೈನಾಪಲ್' ಮೂಲತಃ 'ಮಾನ್ಸ್‌ಟರ್ ಡೆಲಿಸಿಯೋಸಾ' ಎಂಬ ಸಸ್ಯ ಕುಟುಂಬಕ್ಕೆ ಸೇರಿದೆ.

★ ಚಿತ್ರ ಬರಹ: ಕೆರೆಮನೆ ಭರತ್ ರಾಜ್

ಇತ್ತೀಚೆಗೆ ಶೃಂಗೇರಿ ಹತ್ತಿರ ಇರುವ 'ಕೆರೆಮನೆ ಫಾರಂ'ಗೆ ಹೋಗಿದ್ದೆ. ಅಲ್ಲಿ ಅನೇಕ ಜಾತಿಯ ಅಪರೂಪದ ಹಣ್ಣುಗಳ ಹಾಗೂ ಹೂವುಗಳ ಸಂಗ್ರಹವೇ ಇದೆ. ಒಂದೊಂದಾಗಿ ನೋಡುತ್ತಾ ಬರುವಾಗ ದಾರಿಯಲ್ಲಿ, ಒಂದು ಕಾಡು ಮರದಲ್ಲಿ ಬೃಹತ್ ಆಕಾರದ ಎಲೆಗಳು ಮರವನ್ನು ಆವರಿಸಿ ಮೇಲೆ ಹೋಗಿದ್ದವು. ಸಾಮಾನ್ಯವಾಗಿ ಮನೆಯಲ್ಲಿ ಅಲಂಕಾರಕ್ಕಾಗಿ ನೆಡುವ ಮನಿಪ್ಪಾಂಟ್ ಸಸ್ಯದ ನೆನಪು ತರುವಂತಿತ್ತು.

ಕುತೂಹಲ ತಡೆಯದೆ ಅಲ್ಲಿನ ಕೆ.ಆರ್.ಭಾಸ್ಕರ್‌ರವರಲ್ಲಿ ವಿಚಾರಿಸಿದೆ. 'ಇದೊಂದು ವಿಶೇಷ ಜಾತಿಯ ಹಣ್ಣಿನ ಬಳ್ಳಿ' ಎಂದು ವಿವರಿಸಿದರು. ಮೂಲತಃ 'ಮಾನ್ಸ್‌ಟರ್ ಡೆಲಿಸಿಯೋಸಾ' ಎಂಬ ಸಸ್ಯ ಕುಟುಂಬಕ್ಕೆ ಸೇರಿದ ಬಳ್ಳಿಯದು. ಹವಾಯಿ ದ್ವೀಪದಲ್ಲಿ ಮತ್ತು ದಕ್ಷಿಣ ಅಮೆರಿಕದ ಕಾಡುಗಳಲ್ಲಿ ಕಂಡುಬರುವ ಇದನ್ನು 'ಮೆಕ್ಸಿಕನ್ ಪೈನಾಪಲ್' ಎಂದು ಕರೆಯುತ್ತಾರೆ. ಮನಿಪ್ಪಾಂಟ್ ರೀತಿಯ ಒಂದು ಬಳ್ಳಿಯಾಗಿದ್ದು, ಇದಕ್ಕೆ ಯಾವುದಾದರೂ ಮರದ ಆಸರೆ ಬೇಕು. ಬೃಹದಾಕಾರದ ಎಲೆ ಇದ್ದು, ಎಲೆಯ ಮಧ್ಯೆ ಚಿಕ್ಕ ಚಿಕ್ಕ ತೂತುಗಳು ಇರುತ್ತವೆ. ಗಿಡವನ್ನು ಮರದ ಬುಡದಲ್ಲಿ ನೆಟ್ಟರೆ ನಿಧಾನವಾಗಿ ಮರದ ಆಶ್ರಯ ಪಡೆದು ಬೆಳೆಯುತ್ತಾ ಮೇಲೇರುತ್ತದೆ. ನೆಟ್ಟ 4-5 ವರ್ಷಗಳಲ್ಲಿ ಹಾವಿನ ಹೆಡೆಯ ರೀತಿಯಲ್ಲಿ ಹೂವಾಗಿ ನಂತರ ಅದು ಜೋಳದ ರೀತಿಯಲ್ಲಿ ಉದ್ದನೆಯ ಕಾಯಿ ಆಗುತ್ತದೆ. ಆದರೆ ಇದು ಹಣ್ಣುಗಳು ಸುಮಾರು ಒಂದು ವರ್ಷ ಬೇಕು!

ಸಾಮಾನ್ಯವಾಗಿ ಜುಲೈ ತಿಂಗಳಲ್ಲಿ ಹೂವಾಗಿ ಮುಂದಿನ ವರ್ಷ ಜುಲೈ-ಆಗಸ್ಟ್ ವೇಳೆಗೆ ಹಣ್ಣಾಗುತ್ತದೆ. ಕಾಯಿ ನಿಧಾನವಾಗಿ ಬೆಳೆದು 20ರಿಂದ 25 ಸೆಂಟಿ ಮೀಟರ್ ಉದ್ದವಾಗಿರುತ್ತದೆ. ಒಂದು ವರ್ಷವಾದ ಮೇಲೆ ತಾನಾಗಿಯೇ ಉರುಳಿ ಕೆಳಗೆ ಬೀಳುತ್ತದೆ. ಇದನ್ನು ಮನೆಗೆ ತಂದಿಟ್ಟರೆ, ಇಡೀ ಮನೆ ತುಂಬಾ ಅನಾನಸ್ ಹಣ್ಣಿನ ಪರಿಮಳೆ ಒಂದೆರಡು ದಿನದಲ್ಲಿ ಈ ಹಣ್ಣು ತನ್ನ ಹೊರಗಿನ ಕವಚವನ್ನು ಉದುರಿಸುತ್ತಾ ಬರುತ್ತದೆ. ಕವಚವನ್ನು ಜಾಗರೂಕತೆಯಿಂದ



ತೆಗೆದು ಚಾಕು ಮೂಲಕ ಅದರ ಒಳಗೆ ಇರುವ ಅನಾನಸ್ಸಿನ ತರಹದ ತಿರುಳನ್ನು ತೆಗೆದು ತಿಂದರೆ ತುಂಬಾ ರುಚಿ ಹಲಸಿನ ಹಣ್ಣು ಮತ್ತು ಅನಾನಸ್ಸು ಹಣ್ಣಿನ ಪರಿಮಳವನ್ನು ಇದು ಏಕಕಾಲಕ್ಕೆ ಸೂಸುತ್ತದೆ. ಈ ಕಾಯಿ ಕೂಡಾ ಒಮ್ಮೆಲೇ ಹಣ್ಣಾಗುವುದಿಲ್ಲ. ಅರ್ಧಂಬರ್ಧ ಹಣ್ಣಾಗುತ್ತಾ ಬರುತ್ತದೆ. ಹಣ್ಣಾದ ಭಾಗವನ್ನು ಮಾತ್ರ ಕತ್ತರಿಸಿ ತಿನ್ನಬೇಕು. ಈ ರುಚಿಕರ ಹಣ್ಣು ನೋಡಲೂ ಆಕರ್ಷಕವಾಗಿದೆ. ವರ್ಷಕ್ಕೆ ಒಂದು ಬಳ್ಳಿಯಲ್ಲಿ 6-7 ಕಾಯಿಗಳು ಬಿಡುತ್ತವೆ. ವಯಸ್ಸಾದಂತೆ ಕ್ರಮೇಣ ಕಾಯಿಗಳ ಸಂಖ್ಯೆ ಹೆಚ್ಚಾಗುತ್ತದೆ.